

ഡെബ്റ്റ് മാനേജ്മെന്റ്

18 (1742) ശ്രീ. ഐ. സി. ബാലകൃഷ്ണൻ: താഴെ കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

കടങ്ങൾ കുറച്ചു കൊണ്ടുവരാനും പലിശഭാരം കുറയ്ക്കാനും സംസ്ഥാനത്ത് ഡെബ്റ്റ് മാനേജ്മെന്റ് ആവിഷ്കരിച്ചിട്ടുണ്ടോ; വ്യക്തമാക്കുമോ?

ഫിസ്കൽ റെസ്പോൺസിബിലിറ്റി & ബഡ്ജറ്റ് മാനേജ്മെന്റ് (FRBM) നിയമപ്രകാരം നിജപ്പെടുത്തിയിട്ടുള്ളതും കേന്ദ്ര സർക്കാർ നിശ്ചയിച്ച് നൽകിയിട്ടുള്ളതുമായ സംസ്ഥാനത്തിന്റെ അനുവദനീയ കടമെടുപ്പ് പരിധിക്കുള്ളിൽ നിന്നുകൊണ്ടുമാത്രമാണ് സംസ്ഥാനം കടമെടുക്കുന്നത്. അപ്രകാരമെടുക്കുന്ന വായ്പയുടെ പലിശഭാരം ലഘൂകരിക്കുന്നതിനും വായ്പകളുടെ മുതൽ തിരിച്ചടവ് പല വർഷങ്ങളിൽ ക്രമീകരിക്കുന്നതിനും വേണ്ട നടപടി സർക്കാർ സ്വീകരിച്ചുപോരുന്നുണ്ട്. അതേസമയം, Market Conditions, നിക്ഷേപകരുടെ താല്പര്യങ്ങൾ, സംസ്ഥാനത്തിന്റെ സാമ്പത്തിക സ്ഥിതി അടക്കമുള്ള ഘടകങ്ങളും വായ്പാ തിരിച്ചടവ് ഇനത്തിലെ ചെലവുകളെ ബാധിക്കുന്നുണ്ട്. ഇതിലുപരിയായി പ്രകൃതിക്ഷോഭങ്ങളും കോവിഡ് മഹാമാരിയും പോലുള്ള അപ്രതീക്ഷിത ആഘാതങ്ങൾ ആഭ്യന്തര മൊത്ത ഉല്പാദനത്തിലും റവന്യൂ വരുമാനത്തിലുമുണ്ടാക്കുന്ന പ്രതിഘാതങ്ങൾ കടത്തിന്റെ സ്ഥായിയായ പരിപാലനമെന്ന ഉദ്യമത്തെ പിറകോട്ടടിക്കുന്നുവെന്നത് വസ്തുതയാണ്.

വായ്പകളുടെ തിരിച്ചടവ് തുക

19 (1743) ശ്രീ. എ. പി. അനിൽ കുമാർ: താഴെ കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

നടപ്പുസാമ്പത്തിക വർഷം സംസ്ഥാന ഖജനാവിൽനിന്നും വായ്പകളുടെ തിരിച്ചടവ് ഇനത്തിൽ എത്ര രൂപ നൽകേണ്ടിവരുമെന്ന് വ്യക്തമാക്കുമോ?

2021-22 സാമ്പത്തിക വർഷം ബഡ്ജറ്റിൽ റിസർവ് ബാങ്ക് ഓഫ് ഇന്ത്യയിൽ നിന്നുള്ള ഹ്രസ്വകാല വെയ്സ് ആന്റ് മീൻസ് അഡ്വാൻസിന്റെ തിരിച്ചടവാഴികെ 13021.25 കോടി രൂപ വായ്പകളുടെ തിരിച്ചടവിനത്തിൽ വകയിരുത്തിയിട്ടുണ്ട്. ഹ്രസ്വകാല വെയ്സ് ആൻഡ് മീൻസ് വായ്പകളുടെ തിരിച്ചടവിനത്തിൽ 39425 കോടി രൂപ വകയിരുത്തിയിട്ടുണ്ട്. വായ്പകളിന്മേലുള്ള പലിശയിനത്തിൽ നടപ്പ് സാമ്പത്തിക വർഷം 15810.83 കോടി രൂപ വകയിരുത്തിയിട്ടുണ്ട്.